

JIEN INNIFSI

Essay ta' Ivo Muscat-Azzopardi.

"Jien innifsi"..... jew, kif isejhulu dawk li ma jhobbux il-Malti tajjeb — li huma laqqmuh, bhallikieku bi tmaqdir "il-Malti safi"—, l-egoizmu, huwa wahda mill-aghar mardiet li qeghdin igharrqu l-imsejzna dinja taghna.

Halluni qabel xejn, nifli l-kelma etimologikament: **Drawwa hazina tal-bniedem li kull ma jara, irid jigbdu lejha, irid li jkun tiegħu innifsu, tiegħu biss.** Issa fil-waqt li fl-ilsna romanzi: Inġiż, Franciż, Taljan, eċċ., eċċ., giet imdahhla kelma li nisilha huwa Latin (**ego** tisser **jien**) u li minnha hargu: egoism, egoism, egoismo, eċċ., fil-Malti, ghalkemm hafna din id-drawwa hazina jsejhulha **egoizmu**, ghax influwenzati mill-kelma romanza, il-kelma **jien innifsi**, li kull Malti jifhimha, hija aktar enfatika, qawwija bil-bosta.

L-egoizmu, ngħid għaliha, nikklassifikah bhala marda tar-ruh u tal-gisem fl-istess hin, u bhala l-ewwel eżempju nsemmi lil dawk li qeghdin imaqdru "ilsien art twelidhom".

Qatt smajna xi wiehed Inġiż tmaqdar l-ilsien Inġiż? Jew Taljan lit-Taljan?

"X'għandu x'jaqsam" iwegbuk malajr dawk kollha li huma kontra l-Malti.

"L-Inġiż, it-Taljan, il-Franciż, jiswew biex wiehed jaqia' hobzu bihom barra mix-xtut taghna".

Le, hbeeb, intom tghidu hekk ghax qatt ma ghextu barra minn Malta; kieku kontu ssiru tafu li l-Armeni, in-Nubjani, l-Eritrejani u bosta popli ohra, li bhaina għandu x-xorti li jiftiehem mal-kumpajżani tiegħu permezz ta' ilsien speċjali, kollha jhobbu, jorqmu u jgħożzu l-ilsien nazzjonali tagħhom, sewwa sew ghax jagħmilhom Nazzjon għaliha, u eċċa wiehed fosthom ma qatt holom li għandu jmaqdar ilsien l-art fejn twieled. Mela dawk li jmaqdru l-Malti, imaqdru ghax jew huma jew uliedhm għandhom moħħ li ma jarfax aktar minn ilsien jew tnejn, għall-hsieb tagħhom, għall-egoizmu, jaqblilhom jitgħallmu żewġ ilsna li jiswewhom għall-ghajxien tagħhom.

Il-ghira, marda ohra kerha, titnissel mill-egoizmu. Il-bniedem ghajjur irid li kull ma jippossjedi ghajru jkun tiegħu. U dak li jippossjedi hu ma jhares lejha hadd.

Il-bniedem għażżien huwa wkoll egoista. Irid li l-ohrajn jahdmu għalih u hu jhaddem moħħu u gismu mill-anqas li jista' jkun.

Isimghu dil-forma l-ohra ta' egoizmu. Hawn nies li ma jhob-

bu jintrigaw b'xejn. Mill-ufficcju ghad-dar u mid-dar ghall-ufficcju. Lil dawn in-nies hemm min isejhilhom "nies eżemplari" ghax jiddedikaw ruhhom għall-familja taghhom biss. Imma x'kien jigri kieku kulhadd kien bħalhom? Kif kienu jimxu 'l quddiem ix-Xirkiet ta' Beneficenza, x-Xirkiet Soċjali, l-Għaqdjet Kulturali? Mela dawn in-nies magħrufin bħala eżemplari jehrieg li mingħajr ma jabbandunaw il-familji taghhom, jagħmlu ix-xi haġa wkoll għas-Soċjetà.

Is-Soċjaliżmu wkoll — jekk ma jkunx il-veru soċjaliżmu — kultant jaqa' fl-Egoiżmu. Dawk in-nazzjonijiet li jiftahru li huma soċjalisti u li jikkundannaw il-komuniżmu, għandhom joqogħdu attenti hafna u jsejsu t-teoriji taghhom fuq "il-ġustizzja". Il-haqq irid ikun sinċier.

Għandi bħalissa quddiem statistiche li turi l-gholi tal-hajja mill-1939 l'hawn. F'haġa wahda biss il-Gvernijiet irnexxielhom iżommu baxx il-gholi tal-hajja, fl-"kera tad-djar".

L-egoiżmu huwa ferm ikreh ukoll meta jahkem lil dawk il-ghonja li biex irekknu flus kemm jiflihu, ma jhallsux biżżejjed tajjeb lill-haddiem li jkun qed iservihom. Kieku dawn l-ghonja kienu anqas egoisti dik ir-reazzjoni rivoluzzjonarja li qamet mill-1914 lil hawn aktarx ma kinetx tqum. U x'jigri mbagħad meta l-egoiżmu jilhaq jahkem mhux in-nies individwali imma n-Nazzjonijiet? Jigri dak li ġara fis-seklu li qegħdin ngħixu fih ahna. Nuqqas ta' ftehim, sfiduċja wiehed fl-iehor, biża' wiehed mill-iehor, u bħala konsegwenza gwerer.

U s-supervja mhix konsegwenza oħra ta' l-egoiżmu? Is-superv jidhirlu li huwa biss bravu, huwa biss għaref, huwa biss kapaci. Lill-oħrajn jarahom dubbien u l-konsegwenza..... mi-begħda.

U min jista' jichad li l-Karità mhix wahda mill-isbah virtujiet li tana Alla l-imbiererek? Imma l-egoista ma jhobbx jagħmel karità ghax fil-vini tiegħu hemm tigri mħallta mad-demmm ix-xehħa, habiba kbira oħra ta' l-egoiżmu. Kull ma jara x-xhix irid jigrub għalih, irekknu, jurih id-dlam. U meta jmut flusu jgawdihom haddiehor u mhux l-ewwel darba li ġara li min jirtu ma jinzertax xi wiehed li minnu ma kienx mahbub.

Kif tistgħu taraw mela l-egoiżmu huwa dik il-marda tal-moħħ u tal-ġisem li biha, l-imsejken milqut minnha, jara d-dinja tickien dejjem, sakemm fiċ-ċirku ma jibqax jidher hlief huwa nnifsu.

Naħseb li ġa ndunajtu li dak li għidt s'issa għandu xi rabta mad-dnubiet kapitali, imma din il-ghada hażina tista' ukoll tnis-sel fina mkwiet kbir li ma jkollu x'jaqsam xejn mad-dnubiet, imma jista' jingħadd l-istess bħala wahda mill-pestiet tad-dinja. Ahna iżda, jekk il-

kritika taghna tista' tisfa' ta' xi gid, jaqblina naraw biss kif u fejn tmiss lina l-Maltin.

La tistaghgbux meila jekk jien se nohrog b'xi haga originali, li m'intomx tistennewha, imma li, nassigurakom, hija wahda mill-izjed drawwiet hżiena li ghandna f'Malta u li qed iggib maghha, barra minn inkwiet kbir, eluf ta' qtajja' kull jum, ferimenti u mwiet ta' kull xahar, u dan barra minn telf ta' żmien ghal bosta nies bla htija.

Din ix-xi haga hija it-traskuraġni kbira li teżisti f'Malta fost is-sewwieqa ta' l-awtomobblijiet, lorries, char-a-banc, vans, eċċ., u mhux anqas, jekk mhux iżjed, fost in-nies li jimxu fit-triqat u li aktar ghandhom minn bhejjem milli minn nies; f'kelma wahda nuqqas kbir ta' edukazzjoni fit-traffiku.

Jien jidhri li l-egoizmu fost dawn in-nies huwa tant kbir li ta' min isemmi ftit aktar fit-tul in-nuqqasijiet taghhom:

Sewwieqa li jaqbzu wiehed lill-iehor fejn ma ghandhomx, u biex jaghmlu dan ta' spiss jimxu fuq in-naha l-hażina u min ikun geġ fin-naha t-tajba jkollu jieqaf htija taghhom. Sewwieqa li jaqbzu bil-qabda l-limiti tal-ġiri f'fissat mil-ligi.

Ommijiet u miss'rijiet li jhallu lil uliedhom jiggerrew barra fit-triqat, jilaghbu ghal sighat shah il-boċċi jew il-ballun, basta huma jkunu helsu minnhom u joqogħdu fil-kwiet.

Nisa jiċċaċċeraw f'nofs it-triqat jew f'kantunieri perikolużi. Tfal li johorgu bhal sajjetta minn go xi dar u li ma jinqatlu fil-kolp biss minhabba l-hnieņa t'Alla.

Żgħażaġh fuq il-motor cycles li jsuqu bil-50 mil fis-siegha biss biex jitekesshu.

Sewwieqa li jużaw id-dawl qawwi (head lamps) — ukoll waqt ix-xita meta r-rifless jikber bil-bosta — u jaghmew lil min ikun geġ quddiemhom.

U fi-ahharnett in-nuqqas ta' Pulizija fit-triqat biex tara li dawn il-hafna eghmejjel egoistiki ma jsirux. Eghmejjel li jistghu wkoll jissejhu pastażati.

Pastażati?! X'għandhom x'jaqsmu l-pastażati f'din il-haġa, nisthajjilkom qed tistaqsuni.

Dan żgur li pastażati! Jew jekk mhux pastażati **nuqqas ta' edukazzjoni** għax edukazzjoni ma tfissirx istruzzjoni.

Ahna f'Malta nippretendu li meta wiehed ikun jaf jikteb u jitellem xi ilsien, jew tnejn jew tlieta, ikun edukat hafna. Din teorija żbaljata. Jien ma' tul hajti ltqajt ma' nies li jafu b'għaxar ilsna imma ma jistghux jissejhu "edukati" għax ma jisthoqqilhomx, fil-waqt li ltqajt ma' oħrajn li kemm kemm jafu bil-Malti u bl-ebda lsien ieħor u jaghtuk tassew pjaċir titkellem maghhom u taghmlha maghhom.

Mela m'nn fejn ġej dan in-nuqqas ta' edukazzjoni? Nghid ghalija nwahhal fl-egoizmu.

Studjaw ftit id-difetti kollha li semmejtikom hawn fuq u taraw li kieku l-bniedem, flok jahseb biss fih innifsu, jahseb ukoll fl-ohrajn, id-drawwiet hżienja jonqsu bil-bosta.

Dawn li semmejt huma sehem ċkejken min-nuqqasijiet li jahkmu l-bniedem minhabba l-egoizmu li jinsab ighix f'mohhu. Dan is-sugġett iżda huwa estiż hafna u biex wiehed jiżviluppah aktar jehteg jinkiteb ktieb shih. Ghalhekk kelli nmiss is-sugġett fuq fuq bit-tama li jekk fost dawh li se jaqrawh hemm xi wiehed "egoista" forsi jindem xi ftit u ma' tul il-hajja tieghu, f'ghamilu, jibda jahseb xi ftit ukoll fl-ohrajn u mhux biss fih innifsu.

San Ġiljan, 5 ta' Frar, 1951.
